

16 ta' Mejju, 1962.

Imhalef:—

Onor. Dr. A.V. Camilleri, B.Litt., LL.D.

Gluseppe Abela

versus

John Zammit

**Azzjoni Rivendikatorja — Elementi — Pussess — Prova
— Art. 358 u 359 tal-Kodiċi Ċivili.**

Rekwiżiti għall-eżerċizzju tal-azzjoni rivendikatorja huma li l-attur jipprova d-dominju tal-ħaġa minnu akkwistata legittimament, u li l-konvenut ikun qiegħed jippossjediha.

Ir-regolament tal-provi f'din l-azzjoni jiddependi mill-atteġġjament defensjonali preżent mill-konvenut; inkwantokkè, jekk hu jeċċepixxi li hu għandu titolu fuq il-ħaġa rivendikata aktar mill-attur, il-piż tal-prova jaqa' fuqu, u jekk ma

jùhaqa din il-prova jissokkombi fl-eċċezzjoni tiegħu; jekk, għall-kuntrarju, huwa jittrincera ruħu wara l-barriera tal-pussess, jinkombi lill-attur li jipprova d-dominju tiegħu, u huwa, anki jekk ma jippruvax it-titolu tal-pussess, iċċa jid-dimostrota l-mankanza ta' titolu tal-attur, għandu jissuċċedi fl-eċċezzjoni tiegħu.

U b'ax l-attur jista' jipproponi din l-azzjoni b'suċċess, mhux biżżeġġed li hu jeżibixxi titolu ta' akkwist kwalunkwe, iżda jrid jipprova li l-oġġett rivendikat ikun għadda għandu min għand min huwa suppost li kellu dan l-istess dritt.

Il-Qorti:— Rat l-att taċ-ċitazzjoni li bih l-attur, premissi d-dikjarazzjonijiet neċessarji u mogħtija l-provvedimenti opportuni, billi l-konvenut bona opra morta li biha ppriva lill-istanti mill-pussess tal-bejt taż-żewġ kmamar retroposti għar-remissa numru 305 Main Street, Żebbuġ, liema remissa u żewġ kmamar jiffurmaw parti mid-dar numru 303 fl-istess trieq; u billi l-bejt ta' daww iż-żewġ kmamar huwa tal-istanti u jiffirma parti mid-dar tiegħu numru 306 fl-istess trieq; talab li (1) jiġi dikjarat u deċiż illi l-bejt taż-żewġ kmamar fuq imsemmija huwa tal-istanti; (2) u l-konvenut ikun kundannat li fi żmien perentorju jnehħi l-opra morta li għamel u jħalli dan il-bejt fl-istat pristin, u fin-nuqqas l-istanti jkun awtorizzat jagħmel huwa stess ix-xogħol meħtieġ biex inehħi l-opra morta a spejjeż tal-konvenut. Bl-ispejjeż, kompriżi daww tal-ittra uffijjali tal-24 ta' Settembru 1958;

Omissis;

Ikkunsidrat;

Mill-att promotorju tal-gudizzju jidher li mill-fatti rappreżentati mill-istanti huwa qiegħed iġib il-quddiem l-azzjoni rivendikatorja, li hija bażata fuq l-art. 358 u 359 tal-Kodiċi Civili, u li l-prinċipji tagħha jistgħu jiġu riskontrati fil-fonti tad-Dritt (ara L. 36, 27, 23, 9, 36 Digestum, "de rei vindicatione");

Din l-azzjoni, li hija l-prinċipali li titnissel mid-dritt tal-proprietà, titwieled mid-dominju jew proprietà li wie-

hed ikollu fuq il-*hwejjeġ* privati, u li per mezz tagħha l-proprietarju li jkun tilef il-pussess tal-istess *haġa* jiġi l-quddiem ġudizzjarjament biex jirreklamah u jirrivendikah kontra min ikun jinstab li għandu l-pussess tal-*haġa*, u jitlob il-kundanna għar-restituzzjoni tagħha;

In kwantu din l-azzjoni titnissel minn dritt reali li bniedem ikollu fuq il-*haġa*, u *ċjoè* in kwantu hija derivativa mill-istess dritt tal-proprietà, l-istess hija reali; ep-pure xi drabi jkollha konkluzjonijiet personali, li jitwiieldu minn xi obligazzjonijiet li l-possessur tal-*haġa* rivendikata jkun dahal għalihom relattivament għall-istess *haġa* versu r-rivendikanti;

Ogġett ta' din l-azzjoni jistgħu jkunu sew l-ogġetti mobili sew l-ogġetti immobili, kif jista' jidher *ċar* mid-Dritt Komuni (ara L. 1, 1, Dig. "*de rei vindicat.*"), ta' indoli privat u partikulari (u mhux *ċertament* l-universalità tal-beni), bhal ma huma dar jew fondi u ogġetti ohra partikulari, mhux eskluza l-universalità ta' *hwejjeġ*, bhal mandra ta' *annimali* u bhejjem simili;

Jingħad ukoll li din l-azzjoni tappartjeni u tispetta lil min ikollu l-proprietà tal-*haġa* rivendikata, u biss minnu tista' tiġi mitluba r-rivendikazzjoni (ara L. 23 Dig. "*de rei vindicatione*"). Minn liema prinċipju jitnissel li l-kumpratur ta' *haġa*, sakemm l-istess ma tiġix lilu kunsinnata korporalment, mhux ammissibbli li jirrivendikaha, l-għaliex bla kunsinna ma jkunx għadu akkwista d-dominju ta' proprietà tagħha (L. 50 *ibidem*). Ta' min hawn josserva, però, li d-dominju jista' ma jkunx perfett u jkun revokabbli, bhal fil-każ meta jkun sugġett għal xi kondizzjoni, jew anki ma jkunx dominju pjen, bhal fil-każ ta' dritt ta' uzufrutt; imma fiż-zewg kontingenzi fuq imsemmija, sakemm sew il-kondizzjoni ma tavverax ruhha, sew meta l-uzufrutt ikun għadu jaggrava l-proprietà, id-dritt tar-rivendika f'*min* għandu fih radikat id-dritt tad-dominju jagħtieh il-"*jus*" li jippersegwi u jmexxi din l-azzjoni. Fl-ewwel ipotesi sotto-messa però, jekk il-kondizzjoni tavvera ruhha qabel l-ezercizzju tal-azzjoni "*in parola*", din allura ma tkunx aktar sostenibbli, għar-raġuni ġuridika li b'*dak* l-avverament ikun jonqos fil-persuna agenti, jew li setgħet tagixxi qabel

l-istess avverament, id-dritt tad-dominju u l-“jus perse-quendi in judicio”;

Fl-ahharnett, jinghad li din l-azzjoni tista' tigi promossa mill-proprijetarju li jkun tilef il-pussess tal-haga kontra l-persuna li tkun qeghdha tippossjedi l-istess haga; kif ukoll mhux ozjus li jinghad li, jekk huwa minnu li min jista' jippromwovi l-azzjoni jista' jipprova d-dominju tieghu per mezz ta' prezunzjonijiet u kongetturi, speċjalment jekk il-każ ikun jinvolvi u jikkoncerni dominju antik hafna, mill-banda l-oħra huwa nċivili li jiġu ammessi prezunzjonijiet u kongetturi meta l-aġenti jew promwoventi tal-azzjoni “de qua” jkun qiegħed jirradikaha fuq titolu miktub, li jirrifletti l-konvenzjoni jew rapport ġuridiku ntervenut;

Illi minn dan jitnissel illi r-rekwiżiti meħtieġa għall-eżerċizzju ta' din l-azzjoni, li fuqha qiegħed isir diskors, huma:— 1. Li l-attur jipprova d-dominju tal-haga minnu akkwistata legittimament; 2. li l-konvenut ikun qiegħed jippossjediha (ara Cecchi, Azioni Forensi, Parte II, pag. 4 u ta' wara);

Ikkunsidrat;

Illi għall-azzjoni in rivendika promossa mill-instanti l-konvenut jista' jopponi eċċezjonijiet moltepliċi, li hawn mhux il-post adatt li jiġu minn din il-Qorti, lanqas dimostrattivament enumerati. Qabel, però, ma din il-Qorti tgħaddi ulterjorment biex tispjega l-elementi tal-azzjoni, tħoss li għall-finijiet tar-regolament tal-provi u min għandu jagħmilhom huwa mportanti li jiġi valjat u eżaminat l-atteggjament defensjoni prexelt mill-konvenut; l-għaliex, jekk l-istess ċitat jagħżel spontaneament li għall-azzjoni attriċi jeċċepixxi d-dritt ta' proprjetà, huwa jkun qiegħed impliċitament jirrikonoxxi d-dominju jew titolu tal-attur, iżda jkun qiegħed jgħid li t-titolu tieghu huwa aktar validu, u kwindi, skond ir-regoli probatorji, “reus in excipiendo fit actor”, din id-difiza timpорта li l-konvenut jgħaddi għall-provi tat-titolu tieghu, u jekk ma jirnexxi fil-meritu, ikollha tipprevali l-massima “melius est non habere titulum quam habere vitiosum”. Mill-banda l-oħra,

jekk il-konvenut jittrinċera ruħu wara l-barriera tal-pussess, ikun jinkombi lill-attur li jipprova d-dominju tiegħu; u l-konvenut, anki jekk ma jiġġustifikax it-titolu tal-pussess, imma jiddimostra l-mankanza ta' dritt tal-attur, għandu jissuċċiedi fl-eċċezzjoni;

Illi, premess dan li fuq intqal, din il-Qorti sejra tghaddi sabiex teżamina l-eċċezzjoni konvenuta. F'dan l-eżami ma hemmx għalfejn jingħad li d-dikjarazzjoni konvenuta tista' tghin, l-għaliex l-istess hija spjegattiva tal-fatti li fuqhom huwa bażat id-dritt reklamati. Issa, huwa minnu li, jekk tiġi rigwardata l-eċċezzjoni bla dikjarazzjoni, bnie-dem jista' jiġi żvijat, l-għaliex jingħad li l-infondatezza tad-domandi attriċi hija radikata fuq il-fatt, mhux negat mill-instanti, li l-kmamar li fuqhom hemm il-bjut in kwistjoni huma tal-konvenut, u kwindi anki l-istess bjut huma tal-konvenut. Imma, rigwardata l-eċċezzjoni fid-dawl tal-fatti esposti fid-dikjarazzjoni, fejn jingħad li l-istess bjut ilhom aktar minn sittin (60) sena għand l-esponent, u qatt ma kienu tal-attur jew tal-awturi tiegħu, u li l-konvenut ha dejjem hsieb ir-riparazzjoni tagħhom, anki qabel l-ispostament tal-hajt, kif jirriżulta mill-provi, l-eċċezzjoni konvenuta tassumi pjuttost aspet ta' reklam ta' pussess anzikkè dak ta' dritt ta' proprijetà, apparti l-pretiża li, ladarba kienu jiġu fuq il-kmamar ta' proprijetà tal-konvenut kif jammetti l-instanti, ergo anki huma għandhom ikunu hekk ta' proprijetà tal-konvenut. Fi kliem iehor, il-konvenut qiegħed jippreżumi fatt ġuridiku minn żewġ fatti materjali, u ċjoè is-sovrappożizzjoni u l-pussess għal żmien twil;

Illi kwindi l-eċċezzjoni konvenuta timporta anki pretiża ta' pussess; u huwa għalhekk dmir l-attur jipprova d-dominju tiegħu;

Ikkunsidrat;

Illi mill-ewwel element ta' din l-azzjoni jitnissel prinċipju elementari tad-Dritt li ma jistgħax jiġi diskonnoxxut, u ċjoè li, biex rivendikanti jkun jista' bi profitt jaġixxi bl-azzjoni "de qua". mhux biżżejjed li jiġi minnu eżibit titolu ta' akkwist kwalunkwe. iżda jrid jipprova li l-oġġett rivendikat ikun għadda għandu minn għand min huwa suppost

li kellu dan l-istess dritt, in omagġ għall-prinċipju li "nemo plus in alium transferre potest quam ipse habet" u dan speċjalment meta l-awtur tal-attur ikollu titolu derivattiv; u dan għall-prinċipju ta' raġuni illi, kieku ma kienx hekk, persuna kwalunkwe kienet tista' tittrasferixxi haġa mhux tagħha lill-atturi in rivendikazzjoni, u dawn l-aħħar, in forza ta' dak it-trasferiment legali formalistikament magħmul, kienu jkun jistgħu jiddisturbaw it-trankwillità ta' kwalunkwe possessor tal-haġa mpunement; u anki għar-raġuni ġuridika li fil-liġi ma teżistix ebda preżunzjoni, assoluta o meno, fis-sens li min ibiegh haġa huwa tabilfors il-proprijetarju tal-haġa li jkun biegh;

Illi, fil-ħsieb kunsidrat ta' din il-Qorti, jingħad ukoll li, għalkemm fis-sens ġenerali l-kumpratur għandu d-dritt li jrivendika anki parti aċċessorja ta' haġa mixtrija, li minn terzi persuni bla titolu tkun ġiet użurpata, huwa wkoll minnu, sew legalment sew naturalment, li jekk dik il-parti tal-haġa ma tkunx neċessarjament parti ntegrali tagħha, jew li naturalment tingħad aċċessorja tal-prinċipali, il-fatt li dik l-istess parti ta' natura, biex hekk tissejjaħ, straordinarjament u aċċidentalment tagħmel magħha, b'mod li l-unità tal-oġġett prinċipali tibqa' shieħa anki mingħajrha, ma tissemmiex fil-kuntratt tal-akkwist, il-kumpratur isib ruħu nċeppat dwar l-azzjoni ta' rivendika dwarha, l-għaliex ma jkunx, taħt iċ-ċirkustanzi ta' fatt sottomessi, jista' jgħid u jsostni bi profitt li huwa akkwista d-dominju tagħha. l-għaliex tkun ġiet eskluża mill-oġġett tal-kuntratt meta kellha partikularment tkun inkluża; u jekk tkun posseduta minn estraneu preċedentement għall-kuntratt, tibqa' għandu "in possessione";

Ikkunsidrat;

Illi, premiss dan li fuq intqal, jingħad li fil-fatt il-prensjoni tal-instanti hija li l-konvenut ipprivah mill-pussess tal-arja tal-bjut taż-żewġ kmamar retroposti għar-remissa numru 305 Main Street. Żebbuġ, liema remissa u żewġ kmamar, għalkemm jiffurmaw, partikularment dawn l-aħħar żewġ kmamar li fuqhom hemm l-arja tal-bjut in kwistjoni, parti mid-dar numru 303 fl-istess trieq u raħal, ca' proprjetà tal-konvenut, skond l-attur l-istess arja ta'

dawk il-kmamar kienet giet minnu akkwistata, l-għaliex l-istess kienet tiffirma parti tad-dar numru 306 Main Street, Żebbuġ, li huwa kien akkwista;

Ikkunsidrat;

Illi l-attur ma jiddiskonoxxi li meta, għall-habta tal-annu 1939, xtara l-post tiegħu, iż-żewġt ibjut in kwisjoni jew aħjar l-arja tagħhom, kienet fil-pussess tal-konvenut, u li fl-att tal-akkwist minnu kuntratt mal-awtriċi tiegħu l-proprietà tal-arja ta' dawk iż-żewġt ibjut, sovrapposta fuq il-proprietà tal-konvenut, lanqas ma giet imsemmija;

Illi huwa wkoll aċcertat li fl-att ta' enfitewsi tat-23 ta' Awissu 1898 in atti Chierico Giuseppe Rossi fol. 57, u l-pjanta annessa mal-istess att, fol. 63, konċernenti l-konċessjoni enfitewtika tal-fond in kwistjoni, dawk l-istess ibjut, jew arja tagħhom, ma jissemmewx u ma jidherx fil-pjanta annessa mal-istess att; anzi f'dak l-istess trasferiment, fid-diċitura tal-konfini fir-rapport tal-perit anness mal-att tal-enfitewsi, il-fond enfitewtiku jidher mill-punent u in parti mit-tramuntana konfinanti ma' beni tan-negozjant Giuseppe Zammit, missier il-konvenut;

Illi kif huwa risaput fid-dottrina u anki fil-ġurisprudenza "in subjecta materia", min jaġixxi bl-azzjoni rivendikatorja mhux biżżejjed li jkollu favur tiegħu titolu li jkun abbli illi jittrasferixxi l-proprietà (dak li l-attur fil-każ in diżamina lanqas għandu dwar l-arja tal-kmamar in kwistjoni, kif huwa stess ammetta), imma jrid ikollu, f'każ bħal dak taht eżami, ukoll il-prova li l-aljenanti tiegħu, ċjoè l-awtur jew awturi tiegħu, kellhom id-dritt li jittrasferixxu dik id-determinata proprietà — dak li huwa eskluż fil-każ preżenti mill-konsaput att Rossi tal-1898 fuq ċitat;

Illi kwindi, anki jekk il-konvenut qiegħed jiddetjeni illegalment l-arja ta' dawk il-ibjut, liema detenzjoni ma gietx vjolentement mehuda minn għand l-instanti jew l-awturi tiegħu, li qatt ma kellhom il-pussess ċivili tagħha, għandha tipprevali l-pożizzjoni ġuridika tal-konvenut, li

qiegħed jippossjediha. Del resto, il-prova tal-użurpazzjoni tal-konvenut weħedha, bla ma jkun hemm il-prova kumulattiva tal-proprietà legittima fl-instanti u l-awturi tiegħu, ma hija ta' ebda ġjovament għall-azzjoni eżerċitata;

Illi subordinatament jingħad li, anki kieku wieħed ma kellux jaqbel mal-portata ġuridika tad-difiża tal-konvenut, u probatorjament jinverti l-provi, il-konsegwenza li għaliha t-tribunal jista' jasal mhix konformi mal-logika u l-ġustizzja sostanzjali; l-għaliex, riġettata t-teżi konvenuta u rikonoxxut id-dritt tal-instanti, ir-riżultat ikun jimporta rikonjizzjoni ta' dritt fl-instanti li skond id-dokumenti eżibiti jidher li ma għandux, l-għaliex ma kellhomx dak l-istess dritt l-awturi tiegħu li minnhom suppost li jtnissel id-dritt tiegħu għall-arja tal-konsaputi kmamar. Fi kliem ieħor, din is-soluzzjoni b'konsegwenzi inċivili tammonta għal sottrazzjoni tal-arja minn għand l-illegittimu possessur sabiex tiġi mogħtija lil persuna li mhijiex proprjetarja tagħha — dak li din il-Qorti ma tħossix li tista' tissanzjona;

Illi kwindi, in vista ta' dawn il-konsiderandi, l-azzjoni attriċi ma tistgħax tiġi ntrattenuta bil-favur;

Għalhekk tiċhadha; bl-ispejjeż għall-attur.
